



**QORTI TAL-MAGISTRATI (GHAWDEX)
ĠURISDIZZJONI SUPERJURI
SEZZJONI ĠENERALI**

**MAGISTRAT DOTTOR BRIGITTE SULTANA
LL.D., LL.M (CARDIFF) ADV. TRIB. ECCL. MELIT.**

Illum, il-Ġimgħa, 28 ta' Ottubru 2022

Rikors Ġuramentat numru: 59/2019 BS

Anthony Bugeja

-vs-

- [1] Grievances Board Għall-Uffiċjali Pubbliċi**
- [2] Is-Segretarju Permanenti fi Hdan il-People and Standards Division**
- [3] Is-Segretarju Permanenti fi Hdan il-Ministeru Għal Ghawdex f'isem u għan-nom tal-istess Ministeru**
- [4] Segretarju Permanenti Ewlieni fl-Uffiċċju tal-Prim Ministru**
- [5] L-Onor. Prim Ministru**

Il-Qorti;

A. Preliminari:

Rat ir-Rikors Ġuramentat tal-attur Anthony Bugeja¹ illi ppremetta:

¹ Fol 1 sa 4, b'dokumenti a fol 5 sa 8, inkluz l-ittra mibghuta mis-Segretarju Permanenti (People & Standards) datata l-14 ta' Frar, 2019.

Illi permezz ta' ċirkulari bir-referenza OPM 24/2017 – *The setting up of the Grievances Board for Public Officers*, ġie kostitwit Grievances Board għall-Uffiċjali Pubbliċi.

Illi l-esponenti intavola talba tiegħu permezz ta' ittra tal-21 ta' Frar 2018 fejn talab li jiġi ikkompensat wara li tigi investigata ingustizzja li saret fil-konfront tiegħu.

Illi permezz ta' ittra tal-14 ta' Frar 2019 huwa ġie infurmat mis-Segretarju Permanenti Joyce Cassar illi:

“Il-Grievances Board isib li s-Sur Anthony Bugeja effettivament kien iwettaq ammont ta' xogħol oġġla mill-grad tiegħu. Għaldaqstant, għalkemm ma jistax jilqa' t-talba tas-Sur Bugeja li jingħata 'time in lieu' bħala kumpens, il-Bord qed jirrakkomanda li s-Sur Anthony Bugeja jingħata kumpens ta' darba, shiħ u finali ta' €2,000.”

Illi għalkemm l-esponenti jaqbel mal-konkluzjoni tal-Bord fejn effettivament sab li huwa kien sofra ingustizzja fil-konfront tiegħu, huwa ma jaqbilx mal-kumpens likwidat.

Illi dan il-kumpens li ġie likwidat favur tiegħu mhux talli ma jipprovdi rimedju adegwat, talli huwa ingust minnħu innifsu.

Illi ġja la darba l-Bord irrikonoxxa li s-Sur Bugeja kien filfatt ordnat jagħmel xogħol ta' skala akbar għal diversi snin (xogħol fi skala 13 mis-sena 1998 sas-sena 2003 u xogħol fi skala 12 mis-sena 2004 sas-sena 2013), il-kumpens likwidat kellu jkun propju d-differenza fil-paga illi kien jirċievi.

Illi b'żieda ma' din iċ-ċifra wieħed għandu jistenna ukoll imghaxxijiet legali fuq l-imsemmi ammont u kif ukoll kumpens għad-danni sofferti.

Illi d-deċizjoni tal-konvenuti jew min minnħom hija waħda li tikkostitwixxi abbuż tas-setgħa tagħhom jew min minnħom billi din saret għal għanijiet mhux xierqa u msejjsa fuq konsiderazzjonijiet mhux rilevanti kif ukoll tmur kotra l-liġi. Il-likwidazzjoni li saret hija waħda arbitrarja għall-aħħar u ma tipprovdi rimedju adegwat.

Illi minkejja li l-esponenti ipprotesta ruhu permezz ta' Protest Ġudizzjarju tad-9 ta' Lulju 2019 bin-numru ta' referenza 29/2019 fl-ismijiet Anthony Bugeja [K.I. 42864G] vs Grievances Board għall-Uffiċjali Pubbliċi Et. l-intimati baqgħu inadempjenti.

Illi l-esponenti jaf b'dawn il-fatti personalment u għalhekk kellha issir din il-kawża.

Talab għalhekk lil din il-Qorti:

1. Tiddikjara li d-deċiżjoni tal-Grievances Unit konvenut tal-14 ta' Frar 2019 hekk kif ikkonmunitata lilhu mis-Segretarja Permanenti Joyce Cassar u dak kollu li ppreċediha tikkonstitwixxi għemil amministrattiv sindikabbli minn dina l-Onorabbli Qorti a tenur tal-artikolu 469A tal-Kodiċi tal-Organizzazzjoni u Proċedura Ċivili;
2. Tiddikjara li l-istess att amministrattiv sar bi ksur tal-artikolu 469A tal-Kodiċi tal-Organizzazzjoni u Proċedura Ċivili peress li huwa ultra vires stante li l-konvenuti jew min minnhom naqsu milli josservaw il-prinċipji ta' ġustizzja naturali u l-htigiet proċedurali mandatorji fit-twettiq tal-egħmil amministrattiv u fid-deliberazzjonijiet ta' qabel dwar dak l-egħmil, l-istess egħmil amministrattiv jikkonstitwixxi abbuż tas-setgħa tal-awtorita pubblika, l-istess egħmil amministrattiv ġie ibbażat fuq konsiderazzjonijiet li ma humiex raġenevoli u l-istess egħmil amministrattiv mar b' modijiet oħra kontra l-liġi għar-raġunijiet fuq imsemmija u raġunijiet oħra li jiġu elaborati u spjegati waqt it-trattazzjoni ta' dina l-kawża;
3. Konsegwentament tannulla u tħassar id-deċiżjoni fuq imsemmija u tikkundanna lill-konvenuti jew min minnhom iħallsu l-ammont ġust u adegwat dovut lill-atturi skond ma jiġi ippruvat waqt it-trattazzjoni tal-kawża.

Bl-ispejjes inkluż dawk tal-Protest Ġudizzjarju sureferit, bl-imgħaxijiet legali u bl-ingunzjoni tal-konvenuti għas-subizzjoni.

Rat ir-Risposta Ġuramentata tal-Grievances Board għall-Ufficjali Pubblici, is-Segretarju Permanenti fi hdan il-People & Standards Division, is-Segretarju Permanenti fi hdan il-Ministeru għal Ghawdex f'isem u għan-nom tal-istess Ministeru, is-Segretarju Permanenti Ewlieni fl-Ufficcju tal-Prim Ministru u l-Onor. Prim Ministru² illi eċċepew:

Illi l-eċċezzjonijiet tal-esponent hawn taht elenkati qegħdin jingħataw mingħajr preġudizzju għal xulxin:

Eċċezzjonijiet preliminari

1. Illi preliminarjament, il-Grievances Board għall-Ufficjali Pubblici m'għandux personalita` guridika kwindi m'għandux standi judicio fi proceduri legali u li għaldaqstant il-konvenut għandu jigi illiberat mill-osservanza tal-gudizzju;
2. Illi preliminarjament, ai termini tal-artikolu 181B tal-Kap 12, l-esponenti Avukat Generali u l-Onor. Prim Ministru m'humix il-legittimi kontradditturi u għandhom jigu liberati mill-osservanza tal-gudizzju;
3. Illi l-esponenti Segretarju Permanenti fi hdan il-People and Standards Division, Segretarju Permanenti fi hdan il-Ministeru għal Ghawdex u s-Segretarju Permanenti Ewlieni fl-Ufficcju tal-Prim Ministru m'humix il-legittimi kontradditturi ghax m'għandhomx il-jedd li jindagaw fid-decizjoni kif mogħtija mill-Grievances Board;

Eċċezzjonijiet fil-mertu

4. Illi t-talbiet attriċi huma nfondati fil-fatt u fil-liġi u għandhom jigu miċħuda fl-intier tagħhom bl-ispejjez kontra r-rikorrent;
5. Illi r-rakomandazzjoni u decizjoni mogħtija mill-Grievances Board huma gusti u msejsa fuq konsiderazzjonijiet rilevanti illi ttiehdu wara li jkun sar skrutinju profond tal-ilment, fosthom tar-rikorrent. Tul il-process tal-evalwazzjoni tal-ilment, ir-rikorrent kellu l-fakolta' illi jinstema, li jipprezenta dokumenti ulterjuri, u li jiltaqa'

² A fol 27 sa 31.

mal-membri tal-Bord. Illi minkejja illi l-Grievances Board waslu biex irrakommadaw li r-rikorrent jinghata kumpens dan ma jfissirx illi dan l-ammont kellu jirrifletti l-flus totali ta' xi hatra li r-rikorrent gie mcahhad minnha, u lanqas ma jfisser illi l-Grievances Board qablu perfettament mal-ilment tar-rikorrent. Il-Grievances Board ghamel l-evalwazzjonijiet tieghu u wasal biex jirrakommanda l-ghoti ta' dak il-kumpens wara li ha konjizzjoni tad-doveri li saru oghla mill-grad tas-Sur Bugeja ta' dak iz-zmien biss u mhux id-doveri kollha li kien qieghed iwettaq;

6. Illi l-Grievances Board ma seta' qatt jiehu konjizzjoni u jinvestiga ingustizzji li jmorru lura ghal izjed minn seba' snin qabel Marzu 2013, u dana skont ic-Cirkolari OPM nru 24/2017 li waqqaf u jirregola l-istess Bord. Ghaldaqstant jista' jinghad bic-cert illi l-kalkoli kif mahduma mir-rikorrent tal-ammont illi hu jidhirli illi kien misthoqqlu zgur illi m'humieq korretti stante li dawn imorru lura ghas-sena 1998. Inoltre, ir-rikorrent qatt ma seta' jinghata time-off in lieu, kif talab fl-ilment, peress li dan huwa regolat bir-regolamenti tal-Public Service Management Code li jirregola l-ufficjali pubblici u li jipprekludi kumpens ghal time-off in lieu wara erba' gimghat;
7. F'kull kaz, mhux minnu li l-eccerpjenti abbużaw mis-setgħa tagħhom, jew b'xi mod agixxiew b'mod irragonevoli jew mhux proporzjonat.
8. Salv eccezzjonijiet ulterjuri.
9. Bl-ispejjeż kollha kontra r-rikorrent.

Rat in-nota tas-Segretarju Permanenti fi hdan il-*People and Standards Division* kif ukoll dik tal-konvenuti kollha b'diversi dokumenti li kienu gew sottomessi mill-attur lill-*Grievances Board*.³

Rat li fl-udjenza tal-5 ta' Novembru, 2021 l-attur iddikjara l-provi tieghu magħluqa.⁴

³ Zewg noti tal-25 ta' Mejju, 2021.

⁴ Verbal tal-5 ta' Novembru, 2021.

Rat li fis-seduta tat-3 ta' Ġunju, 2022, il-konvenuti ddikjaraw il-provi tagħhom magħluqa u dakinhar stess saret it-trattazzjoni finali. Rat li l-partijiet awtorizzaw ukoll lill-Qorti sabiex tiegħu konjizzjoni taċ-ċirkolari UPM 24/2017.⁵

Rat li il-kawża thalliet għal-lum għas-sentenza.

Rat l-atti l-oħra kollha tal-kawża, inkluż id-dokumenti eżebiti u verbali kif ukoll it-traskrizzjonijiet tax-xhieda kollha u affidavits.

Semgħat it-trattazzjonijiet finali tal-abbli difensuri tal-partijiet.

B. Provi:

Semgħat ix-xhieda bil-gurament u rat dik magħmulha bil-proċedura tal-affidavit, ta':

Anthony Bugeja, l-attur, xehed permezz ta' affidavit.⁶ Jgħid li bejn l-1998 u l-2013 huwa kien impjegat bħala *senior clerk* fi skala 14. Jgħid li mill-Kajselli, fix-Xewkija, Għawdex kien ġie trasferut f' sezzjoni tal-materjal tal-kostruzzjoni. Jgħid li xogħlu kien ta' skrivan fejn, fost affarijiet oħra, kien iżomm rendikont ta' x'jidħol u johroġ materjal u jara li l-istess materjal ikun maħżun u disponibbli.

Jgħid li eventwalment spiċċa mix-xogħol (bil-pensjoni) ċertu Coronato Calleja, li kien *foreman* li kien jiegħu hsieb għaxar haddiema billi jiegħu r-rassenji, jiegħu hsieb il-*leave*, jqassmillhom ix-xogħol x'jagħmlu, u anke jiffirma il-*master roll* li fuqha jinhadmu s-salarji f'uffiċju iehor. Jgħid li wara dan, ma' ġiex impjegat xi hadd minflok Coronato Calleja iżda minflok, xogħol dan Calleja spiċċa jagħmlu hu. Jgħid li b'hekk, minbarra xogħolu ta' *senior clerk* huwa kien qieghed jagħmel ukoll xogħol ta' *assistant technical officer (foreman)* li huwa ta' grad kbar minn dak li kien qieghed jithallas għalih.

⁵ Verbal tat-3 ta' Ġunju, 2022.

⁶ A fol 6 sa 7.

Jgħid li fl-2004 kien kiteb lid-Direttur (dak iż-żmien kien Joseph Portelli) u kien talbu sabiex għalmenu d-differenza fil-paga jehodha *f' time off in lieu*. Iżid li għal din l-ittra baqa' mingħajr twegħiba.

Jgħid li huwa baqa' ma ġiex ikkumpensat għas-snin ta' xogħol fi grad għola li kien qed jagħmel.

Jispjega li wara dan, huwa dahhal ilment sabiex jiġi trattat quddiem il-Bord ta' l-Ilmenti u li, wara xi sena, tramite ittra ffirmata mis-Segretarju Permanenti Joyce Cassar, kien ġie nformat li l-Bord ikkonkluda li huwa tassew għamel xogħol li ma' thallasx tiegħu u li kien għalhekk ġie mogħti kumpens ta' elfejn ewro (€2000).

Jgħid li għalkemm huwa sodisfatt li ngħata ragun madankollu s-somma mogħtija ma tikkumpensahx għax-xogħol żejjed li għamel.

Jinkludi rendikont magħmul minnu rigward valuri ta' paga li skond hu ġie mcaħhad minnhom tul is-snin mill-1998 sa l-2013.⁷

In kontro eżami⁸ jgħid li meta rtira Coronato Calleja huwa beda jagħmel ix-xogħol tiegħu. Jgħid li Coronato kien tekniku, kien *foreman*, jieħu ħsieb il-haddiema, mentri huwa officjalment kellu jagħmel xogħol klerikali. Jgħid li huwa dam ikopri dawn iż-żewġ karigi, waħda teknika u oħra klerikali mill-1998 sal-2013. Jgħid li fuq hekk huwa kien bagħat ittra lil ta' fuqu, Victor Scicluna, iżda qatt ma' rċieva risposta. Jgħid li huwa rid li jgħibu haddiem ieħor sabiex ikopri x-xogħol tekniku iżda ma' nġieb hadd. Jgħid li huwa kien isaqsi kif jistgħu jirrangaw iżda baqa' jkopri x-xogħol. Jgħid originarjament huwa kien skrivan klerikali. Jgħid li peress li baqa' mibgħajr risposta imbagħad mar il-*Grievances Board*. Jgħid li attenda seduta Malta. Jgħid li ma' jafx x'kienu l-kundizzjonijiet tal-*Grievances Board* inkluż jekk setgħax jisma biss ilmenti li jmorru sa' 7 snin qabel l-2013.

James Pearsall, li kien *Chairperson* tal-*Grievances Board*, xehed⁹ li l-proċedura hija li hemm l-unita' ċentrali li fiha għaxar (10) unitajiet

⁷ Rendikont a fol 7.

⁸ Sedura tal-4 ta Frar, 2022.

⁹ A fol 46 sa 58.

differenti u dan minhabba l-volum ta' ilmenti li kien hemm. Jghid li l-unitajiet jagħtu d-deċizjonijiet b' sistema fejn ilmenti simili, tal-istess livell, ikun hemm bilanċ fl-eżitu tad-deċizjonijiet dwarhom, inkluż billi jaraw ukoll li d-deċizjonijiet ikunu jottemperaw rwiehom mar-regolamenti tal-Gvern u l-liġijiet applikabbli.

Jghid li l-attur kien għamel l-ewwel ilment li gie deċiż mill-unita' partikolari. Izid li min din id-deċiżjoni saret revizjoni (*review*) mill-*Grievances Board*. Jghid li dan iseħħ sabiex jekk ikun hemm informazzjoni li ma' kienitx giet sottomessa fl-ewwel istanza, wiehed kellu ċ-ċans iressaqa.

Jghid li l-attur applika mal-*Grievances Board* li twaqqaf fl-2017 meta huwa (ix-xhud) kien *Chairperson* tal-bord li ha d-deċiżjoni. Izid li fil-każ ta' l-attur id-deċiżjoni ttieħdet fl-14 ta' Frar, 2019.

Jispjega li l-*Grievances Board* kien forma ta' appell (ta' *review board*) mid-deċiżjoni li tkun ħadet l-unita' li tkun indagat l-ilment.

Jikkonferma li l-*Grievances Board* iddeċidiet li fil-każ ta' l-attur kienet saret ingustizzja u dan, allura, kien ħaqqu kumpens ta' elfejn ewro (€2000).

Jispjega illi l-bord setgħa jagħti kumpens ta' mhux anqas minn elf ewro (€1000) u mhux aktar minn sebat' elef u ħames mitt ewro (€7500). Jghid li dan johroġ mill-ewwel ċirkolari ta' l-2014.

Jghid li fil-każ ta' l-attur il-bord sab li l-ilment kien ġustifikat u allura, li kien hemm ingustizzja, u dak kien l-ewwel pass. Jghid li wara dan, dwar il-kumpens il-bord iħares lejn il-livell ta' ingustizzja li jiġi ppruvat.

Izid li sabiex il-bord jasal għall-ammont likwidat f'kumpens ma' tiġix applikata xi formula matemetika.

Jghid li mill-memorja jiftakar li t-talba ta' l-attur kienet maqsuma u allura fil-komputazzjoni tal-kumpens jagħti l-każ li huma qablu ma' xi fatturi iżda mhux ma' oħrajn; li mhux kull ma' talab l-attur kien ġustifikat.

Rigward parti mit-talba li saret mill-attur, jiftakar li din kienet għal *time off in lieu*. Jghid li dwar dan hemm regolamenti tassativi li *time off in lieu*

jista' jintalab biss minn haddiem wara li jkun hadem *overtime*. Jispjega li l-attur ma' hadimx *overtime* u għalhekk ma setgħax javvanza talba għal *time off in lieu*. Jgħid li kieku t-talba ntlaqgħet dan kien jkun fisser ksur tar-regolamenti.

Iżid li t-talba ta' l-attur għal *time off in lieu* saret minnu fuq allegazzjoni li għamel xi xogħol li skontu, kien għola mill-grad tiegħu. Jgħid li madanakollu rriżulta lill-bord li hafna mix-xogħol li nissel l-attur għal dan il-għan kien fil-fatt fil-grad tiegħu. Jispjega li, per eżempju, *time sheets* u *sick leave* kienu fil-fatt jaqgħu fil-mansjoni ta' l-attur.

Jgħid li huma l-ingustizzji saru kalkulabbli mill-2007, sebgħa (7) snin qabel l-2014, mhux mil-1998. Jgħid qabel l-2007 kien hemm kummissjoni u l-Ombudsman u l-attur setgħa mar hemm.

Rigward il-kumpens ta' elfejn ewro (€2000) jinsisti li fil-komputazzjoni ta' din iċ-ċifra huma raw u kkunsidraw il-provi mressqa mill-attur, inkluż li xi xogħol li kien qed jagħmel kien jaqbeż il-grad tiegħu. Jgħid li kkunsidraw ukoll il-preċedent ta' każijiet simili. Jikkonferma li l-attur ikun responsabbli sabiex jissottometti dokumenti varji iżda huma jkunu wkoll talbu dokumenti lili u għabru files personali neċessarji sabiex isostnu d-deċiżjoni.

Fuq ilment rigward talba għal *time off in lieu* jgħid ukoll li dan irid ikun pruvat b'dokumenti maħruġa mis-superjuri ta' haddiem li juru li haddiem ikun intalab sabiex, u qad għax xogħol wara l-hin. Jgħid li fil-każ ta' l-attur ma' kienx hemm dokumenti bħal dawn.

In kontro-eżami¹⁰ jgħid li sabiex jasal għad-deċiżjonijiet tiegħu l-bord jimxi maċ-ċirkulari UPM 24/2017. Jispjega li l-bord ikun semgħa lir-rikorrenti (l-attur) u jkun ukoll tah kull opportunita' jressaq dokumenti. Iżid li filfatt l-attur kien ippreżenta affidavit kif ukoll id-dokumenti kollha li dehrli li kienu important għal każ tiegħu. Jgħid li saħansitra meta applikant ikun illitterat jgħinuh rigward xi provi jrid iressaq. Iżid li għalhekk jeżisti l-*Grievances Board*.

¹⁰ A fol 58 sa 59.

Dr. Joyce Cassar, Segretarju Permanenti (Nies u Standards), xehdet¹¹ illi l-*Grievances Board* huwa awtonomu u dan ifisser li hi bħala segretarju permanenti ma' tindaħallux fid-deċizjonijiet li jasal għalihom.

Tispjega li l-*Grievances Board* twaqqaf fl-2017 għax qabel (issemmi l-2014) kien hemm bordijiet varji għal ilmenti f'oqsma partikolari. Il-*Grievances Board* li twaqqaf fl-2017 jinvestiga l-ilmenti kollha.

Tispjega li l-*Grievances Board* jibghatu għax-xhieda, jinvestigaw u janalizzaw il-każ, u l-involviment tagħha jkun biss fl-aħħar nett meta l-*Grievances Board* jagħmel proposta u hi jkollha l-opportunita' tistaqsi għalfejn waslu għal dik il-proposta jew tiġbed l-attenzjoni għal xi fattur li jidhrilha li jkun rilevanti. Tgħid li meta jaslu għal qbil fuq deċizjoni finali hija tiffirma l-istess flimkien maç-*Chairperson* u hemmhekk din ma' tibqax proposta imma ssir deċizjoni amministrattiva finali li tiġi mibgħuta lill-persuna konċernata.

Tispjega li b'dan il-proċess id-deċizjoni finali hija tagħha. Iżżid li fil-fatt, jekk hi ma' taqbilx mal-proposta, hi tgħid lill-bord sabiex jirrevedu l-każ u ttihom ir-raġunijiet tagħha għalfejn ma' qablitx mall-proposta. Tinsisti li hi ma' tindaħalx fil-proċess tal-bord iżda dan jagħti rakkomandazzjoni li tasal għandha għall-approvazzjoni tagħha. Tgħid li jekk hi ma' taqbilx tibgħata lura u tgħid għalfejn sabiex jikkunsidraw il-punti tagħha wkoll.

Tgħid li għaladarba hija ffirmit l-ittra li ntbagħtet lill-attur, dan seħħ għax hija kienet qablet mall-konkluzzjonijiet milhuqa, inkluż għal kumpens ta' elfejn ewro (€ 2000).

Tispjega li l-Gvern għandu haddiema li jaħdmu fi skali u fi strixxi differenti. Tgħid li hemm l-istrixxa teknika u l-istrixxa amministrattiva. Tgħid li min ikun jaħdem fl-istrixxa teknika ma jistax sempliċiment jimxi lateralment u jgħaddi sabiex jibda jaħdem fl-istrixxa amministrattiva. Tgħid li skrivan anzjan ma jistax jimxi lateralment u jsir *foreman*.

Tispjega li tradott għal kżz odjern l-attur kien impjegat fi skala 13 u ma setgħax jingħata *deputising allowance* billi skond ir-regoli li johorgu mill-*Public Service Management Code*, biex tiehu dik it-tip ta' *allowance* trid minn

¹¹ A fol 60 sa 71.

ta' lanqas tkun impjegat fi skala 10. Iżżid li l-post li tiegħu wiehed ikun qed jitlob li tithallas din l-*allowance* jkun vojt u li min jitlobha jrid ikun qed jagħmel ix-xogħol kollu mitlub minn dak il-post u mhux parti minnu.

Rigward il-każ ta' l-attur tghid li l-attur kien *senior clerk* u kien qed jiffirma l-*attendenzi*, pero' ma kienx qed jagħmel ix-xogħol kollu ta' ufficjal tekniku bhala dak il-post li kien vakanti u li kien ta' grad ghola minn tiegħu. Il-mili ta' l-*attendenzi* huma parti biss mix-xogħol tal-post vakant. Tghid li hija dan ikkonfermatu personalment.

Iżżid li għalhekk, il-bord qabel li l-attur kien qed jagħmel xi xogħol ta' livell ghola mill-grad tiegħu imma ma' kienx qed jokkupa dak il-post totalment.

Tfakkar li quddiem il-bord l-attur ma' talabx għal kumpens iżda talab li jingħata *time off in lieu*, li kienet talba li tmur lill'hemm minn dak li kellha tkun it-talba tiegħu. Tghid li dan jingħata biss meta individwu jahdem *overtime* u minflok kumpens fi flus għal dak l-*overtime* jingħata *time off in lieu*. Tghid ukoll li dawn is-sieghat iridu jiġu utilizzati fi żmien erba' (4) ġimgħat.

Tghid li fil-każ ta' l-attur, lanqas kien hemm prova li nhadem *overtime*, u, anke kieku kien hemm, l-erba' (4) ġimgħat kienu jkunu qabzu. Tghid li allura, il-bord, gialadarba hass li parti mill-ilment kien gust (għax ra li l-attur hadem parti mill-post vakanti li kienet ghola mill-grad tiegħu), għadda sabiex taħ kumpens ta' elfejn ewro (€ 2000) li hija qablet miegħu għax l-attur ma' kienx jagħmel il-funzjoni shiha ta' *foreman*.

Iżżid li kif il-bord ikun wasal għal dik iċ-ċifra ma' tafx pero' tghid li jista jkun li aġixxew fuq bażi ta' raġjonevolezza tenut kont tax-xogħol li kien għamel l-attur. Tfakkar li kull ma' kien għamel l-attur kien li hareġ *timetable* għal-għaxar (10) min-nies u ffirma *role out*. Tishaq li l-ammonti f'kumpens jingħataw abbażi ta' konvinzjoni morali u mhux għax hemm xi formula matematika li l-bord jimxi fuqha.

Tghid li f'każijiet fejn il-kumpens jista jinhadem matematikament, bhal per eżempju fejn inqabzu *items* (bhal *allowances*) kwantifikabbli, dan jinhadem b'dak il-mod. Iżżid li fil-każ ta' l-attur il-każ ma' kienx hekk u l-kumpens ma' setghax allura jinhadem bil-matematika u giet applikata r-

raġuni. Tgħati bħala eżempju li jekk minn kien jokkupa post shiħ ta' kariga 'il fuq mil-grad tiegħu ingħata l-massimu li huwa *capped* għal € 7500, mela wiehed minn hemm jista' jiddeduċi kumpens ad hoc f'każ bħal ta' l-attur. Tgħid li allura l-valur tal-kumpens ikun intlaħaq fuq konvinzjoni morali ta' dak li l-bord ikun hass li haqqu l-applikant.

Tgħid li rigward l-attur hija ċċekjat x'kien qed jagħmel bħala xogħol u tgħid li kien qed jagħmel xi xogħol 'il fuq mil-grad tiegħu imma mhux ix-xogħol kollu ta' *foreman* li jikkompreni ċerta *skills* li bħala *senior clerk* li huwa llum huwa *customer care official*, l-attur ma' setgħax kellu, ma' setgħax jagħmel xogħol tekniku, u hadd ma' pprova li għamel xogħol tekniku u ndustrijali. Tkompili tgħid li peress li l-attur ma' kienx qed joqod wara l-hin u jagħmel *overtime* waqt li kien qed ikopri xi xogħol minn kariga 'l fuq mill-grad tiegħu, hija setgħet ukoll ssaqsi jekk allura kienx qed jagħmel xogħolu kollu iżda dan ma' saqsietux. Iżżid li dan ukoll jaffetwa l-kalkolu tal-kumpens għaliex *foreman* jista' anke jintalab jaħdem is-Sibt u l-Ħadd, mentri jekk l-attur kien qed jiffirma *attendenzi* u *role out* dan kien qed jagħmlu fl-40 siegħa tiegħu. Tgħid li hija ċċekjat kienx qed jagħmel *overtime* anke peress li l-attur talab *it-time off in lieu*. Tgħid li kieku sabet li kien għamel *overtime* kien jithallas tiegħu. Tgħid kieku *fit-time off in lieu* kienet tidhol il-formula matematekali għax tikkalkula tant siegħat għal tant dovut li l-bord kien jara li ma' jdaħħalx mal-*policy* tal-*capping*.

Iżżid li fir-rendikont li għamel l-attur ma' l-affidavit tiegħu kien qed jinkludi ċifri pagabbli f'paga lill-persuna ngaġġjata fi grad għola minn tiegħu, li ma' jistax jagħmel. Tgħid li kieku huwa bħala *senior clerk*, kien għamel xogħol ta' *principal* li jaqa' fl-istess grad tiegħu, kieku setgħa jagħmel kalkolu hekk għax grad bi grad, skala ma' skala, l-istess linja. Tgħid li fil-grad li qiegħed l-attur, u anqas biss jista' japplika għal dik il-pożizzjoni.

Itteni li l-attur kien qed jgħamel biss parti zghira mix-xogħol tal-grad għola u dan minbarra l-fatt li l-grad li tiegħu kien qed jagħmel ix-xogħol żejjed ma kienx fl-istess *strixxa* u għalhekk il-bord ma' setgħax johroġ id-differenza fil-paga kif qed jippretendi l-attur.

Saviour Tabone, *Senior Principal* xehed¹² illi huwa kien responsabbli mill-finanzi u r-rizorsi umani u l-attur kien jaħdem f'wieħed mill-imħażen li kien jaqa' tahtu. Muri d-dokument "GB3" eżebit man-nota tal-konvenuti tal-25 ta' Mejju, 2021, jagħraf li dik l-ittra kienet rilaxxata minnu.

Jispjega li l-attur beda' jaħdem magħhom fl-1998 u qablu kien hemm żewġ individwi, wieħed fl-istrixxa amministrattiva u l-ieħor fl-istrixxa teknika; Thomas Sacco li kien *Executive Officer* u Coronato Calleja li kien *Supervisor*.

Jgħid li meta spiċċaw dawn it-tnejn min-nies daħal flokħom l-attur. Ifisser li l-attur beda' jieħu hsieb is-sezzjoni waħdu u allura x-xogħol beda jagħmlu waħdu, inkluż ta' dawk it-tnejn li qabel kienu jaħdmu fl-istess żmien, mhux wieħed bidel lill-ieħor. Jinsisti li l-attur kien jagħmel xogħol ta' dawn it-tnejn, inkluż xogħol tekniku. Isemmi bħala eżempju li l-attur kien jagħmel l-attendenza, jgħid lill-ħaddiema fejn ser ihottu materjal, u jieħu hsieb *health and safety*.

Jgħid li uffiċjalment il-kariga ta' l-attur kienet ta' *Senior Clerk*.

Jiċċara li x-xogħol ta' *Executive Officer* huwa *clerical stream*, kif kien dak uffiċjali ta' l-attur, iżda dak ta' *Supervisor* m'huwiex għax huwa tekniku (*technical stream*). Jgħid li tahtu l-attur kellu xi 10 individwi.

Jispjega li l-għola grad li kien hemm fuq il-post wara ta' l-attur kien ta' bajjad u kaħħal u allura ma' kienx hemm *supervisor*. Iżid li huma spiċċaw li lill-attur biss kienu jkellmu għax huwa kien hemm. Jgħid li dan baqa' hekk sa l-2013. Jigifieri minn meta beda sa' l-2013.

Jiddeskrivi x-xogħol ta' *Executive Officer* bħala ta' *stock take officer*; jieħu hsieb jara li materjal fl-imħażen fadal, jordna meta ma' jkunx fadal, u jzomm inventarju. Jgħid li dan kien xogħol l-attur bħala *Senior Clerk*. Iżid li iżda apparti dan, l-attur kien jieħu hsieb ukoll ix-xogħol ta' tekniċi, li suppost kien hemm ma' kienx hemm, li kien jinkludi immanigġjar tan-nies (bħal li jara li jidhlu fil-ħin u jaħdmu skond prattiċi tax-xogħol). Jgħid li dan xogħol tekniku li kien qed jagħmel l-attur.

¹² Seduta tad-9 ta' Lulju, 2021.

Edward Grech, *Senior Principal*, xehed¹³ li huwa mpjegat fid-Dipartiment tar-Rizorsi Umani fil-Ministeru għal Għawdex. Eżebixxa dokumenti li juru l-pagi governamentali pagabbli fl-iskali 12, 13 u 14 bejn is-sena 1998 u is-sena 2013.¹⁴

Joseph Xiberras xehed¹⁵ illi jaf lill-attur u ilu jaħdem miegħu sa minn meta huwa laħaq *Principal Technical Officer*. Jispjega li uffiċjalment l-attur kellu xogħol klerikali, pero' billi l-*Assistant Principal* (Thomas Sacco) u l-*Foreman/Supervisor* (Coronato Calleja) kienu spiċċaw, ix-xogħol beda jagħmlu l-attur. Jgħid li allura l-attur kien jagħmel ukoll ix-xogħol ta' *foreman*. Jgħid li l-attur biss kien hemm jieħu ħsieb, inkluż lill-ħaddiema bħala tekniċi, għax meta daħal hu, daħal jagħmel ix-xogħol ta' tnejn, l-*Assistant Principal* u l-*Foreman*. Izid li allura l-attur qed jagħmel ix-xogħol li suppost jagħmel, klerikali, u x-xogħol tekniku.

Jiċċara li l-attur daħal bħala klerikali, u kien qed ikopri dak ix-xogħol kif ukoll ix-xogħol tekniku fejn dak tekniku suppost jieħu ħsieb *foreman/supervisor*. Jiddeskrivi x-xogħol klerikali bħala ta' *stock take officer*; jieħu ħsieb jara li materjal fl-imħażen fadal, jordna meta ma' jkunx fadal, u jzomm inventarju (*ledgers*). Jgħid li min-nahha l-oħra xogħol tekniku, bhal ma kien ta' Coronato Calleja, jinvolti l-għoti ta' ordinijiet lill-ħaddiema, inkluż rigward xogħol li kellhom jagħmlu kuljum, supervizjoni li x-xogħol minnhom qed isir sew, u supervizjoni ta' *attendenza*, *leave*, u *sickleave*.

Jgħid li tahtu, l-attur kellu xi għaxar (10) min-nies li kienu tekniċi. Jgħid li allura l-attur kien jagħmel xogħol oltre l-klerikali liema xogħol ma' kienx fil-linja tiegħu iżda fil-linja ta' *supervisor*.

Jgħid li kemm huwa u kemm l-attur kienu fis-sezzjoni tal-manutenzjoni ta' uffiċini tal-Gvern, toroq, bankini, hitan tas-sejjeġh u dak relatat u dan għal Għawdex u Kemmuna fl-intier tagħhom. Jinsisti li l-attur kien ikopri xogħol aktar milli suppost.

¹³ Seduta tad-9 ta' Lulju, 2021.

¹⁴ Dokumenti gew eżebiti bħala DOK EG1 waqt ix-xhieda tiegħu tad-9 ta' Lulju, 2021.

¹⁵ Seduta tal-5 ta' Novembru, 2021.

In konro-eżami jgħid li għalkemm l-attur ma' kienx imur jagħmel xogħol manwali, bħal per eżempju jaqta' hadid jew iħallat konkos, jekk per eżempju kienet issir ordni għall-kaptella, kien huwa li jara x'tip ta' konkos qed isir, jekk it-tahlita hux issir skont l-ordni tal-perit u dak relatat.

Dr. Myrna Azzopardi, Assistent Direttur, *People and Standards Division*, prodotta mill-konvenuti, xehdet¹⁶ illi rigward it-tabella esebita ma' l-affidavit ta' l-attur a fol 7 tal-proċess, din turi biss il-massimu ta' kull skala.

Tgħid li fis-sistema taç-Ċivil, f'kull skala l-ewwel ma tibda mill-minimu ta' dik l-iskala u tibqa' tipprograssa sal-massimu. Tispjega li kull skala trid tittiehed fil-kuntest tal-grad u l-istrixxa li tkun fiha. Kull strixxa fiha regoli speċifiċi u hija suġġetta għal ftehim kollettiv differenti minn strixxa oħra. Jigifieri kull strixxa għandha r-regoli tagħha u l-progress minn grad għal ieħor fl-istess strixxa jieħu ż-żmien.

Tispjega li skala 14 fl-istrixxa amministrattiva jista jkollha l-istess paga ta' skala 14 fl-istrixxa teknika pero' ir-regoli ta' *progression* ikunu differenti.

Tgħid li anke kieku tqabbel u tgħid li qed tagħmel xogħol oghla mill-grad tiegħek, lanqas tieħu d-differenza fil-massimu, iżda dik ta' *the minimum of the next higher grade*, fejn "grade" ma tirreferix għall-iskala imma l-għola kariga fil-ftehim. Tgħid li allura mhux lakemm taqbad u tqabbel il-massimu mal-massimu iżda trid tara l-kuntest kollu.

Tgħid li fil-każ ta' l-attur beda' kollox minhabba talba għal *time off in lieu* li m'għandu x'jaqsam xejn ma' diversita' f'paga bejn grad u ieħor jew skala u oħra. Tgħid li ma' jistax jithallat xi hadd li qiegħed fil-*general service class* bħal ma' huwa *Senior Clerk* ma' xi hadd li qiegħed fit-*technical class* għaliex in-natura tax-xogħol hija differenti. Tgħid li f'dan il-kuntest it-tabella annessa mal-affidavit ta' l-attur hija verżjoni simplifikata ta' kif jaħdmu l-*iscales* tal-Gvern fis-sens illi qiegħda tqabbel massimu ma' massimu li ma' tistax issir.

¹⁶ Seduta tal-4 ta Frar, 2022.

In kontro-eżami tghid li individwu jagħmel żewġ xogħolijiet f'żewġ *grades*, wiehed klerikali u ieħor tekniku, kif qed jgħid li kien jagħmel l-attur, mhux każ normali.

Il-Qorti kkunsidrat ukoll, bhala parti ntegrali mit-talba quddiemha, id-dokumenti sottomessi mill-attur bhala provi ta' l-ilment magħmul minnu quddiem il-*Grievances Board*.¹⁷ Dawn kienu jikkomprenđu:

1. Ittra datata d-29 ta' Awwissu, 2018 u ffirmata minn Saviour Tabone, *Senior Principal*, fejn dan jikkonferma li tul is-snin 2004 sa 2006, waqt li kien impjegat fil-Kajselli, ix-Xewkija, Għawdex, l-attur, bhala *Senior Clerk*, kien ukoll responsabbli mill-amministrazzjoni ġornaljera tal-operazzjonijiet fis-sezzjoni tiegħu li solitament huwa xogħol ta' uffiċjal fi grad għola minn tiegħu, ossia, fi grad ta' *foreman*.
2. Ittra datata t-28 ta' Awwissu, 2018 u ffirmata minn Joseph Xiberras, *Principal Technical Officer*, fejn dan jikkonferma li bejn l-2006 u l-2013, l-attur, bhala *Senior Clerk* fil-Kajselli, ix-Xewkija, Għawdex, appartu x-xogħol relatat mal-pożizzjoni tiegħu kien ukoll qiegħed jagħmel xogħol ta' grad għola minn dak tiegħu u dan bhala *Acting Foreman*.

C. Ikkunsidrat:

Permezz ta' din il-kawża l-attur irid li din il-Qorti timbarka fuq stharrig ġudizzjarju ta' deċiżjoni meħuda mill-*Grievances Board* għall-Uffiċjali Pubbliċi. L-attur qed jivvanta din it-talba billi l-bord imsemmi kkonkluda li l-attur kien sofra preġudizzju u ddeċieda li għalkemm ma jistax jilqa' t-talba tiegħu għat-*time off lieu* pero` haqqu kumpens ta' elfejn ewro (€ 2000). L-attur jgħid li dan l-ammont mhux wiehed ġustifikat billi filwaqt li l-bord irrikonoxxa li huwa hadem xogħol oġhla mill-grad li tiegħu kien qed jithallas, madanakollu l-ammont huwa żgħir wisq u jinsisti li huwa kellu jithallas id-differenza fil-paga. Jgħid li d-deċiżjoni tal-konvenuti tikkostitwixxi abbuż ta' setgħa billi saret għal għanijiet mhux xierqa u hija bbażat fuq kunsiderazzjonijiet li m'humiex rilevanti.

¹⁷ Kif eżebiti mil-konvenuti b'nota tal-25 ta' Mejju, 2021.

Minn nahha tagħhom il-konvenuti jilqgħu għat-talbiet ta' l-attur billi fl-ewwel lok preliminarjament jgħidu li l-*Grievances Board* għall-Uffiċjali Pubbliċi mhux persuna ġuridika u għalhekk m'għandux *locus standi* u għandu jiġi lliberat mill-osservanza tal-ġudizzju. Rigward l-Avukat Generali u l-Prim Ministru jgħidu li dawn m'humiex legittimi kontradditturi u għandhom jiġu liberati mill-osservanza wkoll.

Rigward il-mertu jsostnu li d-deċiżjoni li wasal għaliha l-bord hija wahda ġusta. Jgħidu li l-proċess kien jirrispetta s-smiġħ xieraq u l-attur kellu kull opportunita' li jsemma lehn u jippreżenta dokumenti għal l-iskrutinju tal-bord.

Il-konvenuti jishqu li l-ġurisdizzjoni tal-bord hija limitata sabiex jinvestiga lmenti li jmorru lura sa Marzu 2013 u mhux aktar minn hekk u dan skond iċ-ċirkolari UPM 24/2017. Jgħidu li l-kalkoli tal-attur li jmorru lura sa l-1998 m'humiex korretti.

Għat-talba ta' l-attur għat-*time off in lieu* jgħidu li din lanqas setgħet tiġi kkunsidrat fid-dawl ta' dak li jipprovdi l-*Public Service Management Code* li jgħid li talba bħal kumpens għal *time off in lieu* ma' tistax issir wara erba' ġimgħat minn meta jsir l-*overtime*, kif ukoll billi *time off lieu* huwa intrinsikament marbut mal-fatt li l-persuna li titlobu trid tkun għamlet *overtime* u minflok hłas fi flus għal *overtime* hija titlob it-*time off in lieu*.

Ikkunsidrat Ulterjorment:

In suċċint, l-eċċezzjonijiet fil-mertu tal-konvenuti huma fis-sens li l-*Grievances Board* għall-Uffiċjali Pubbliċi (minn hawn aktar 'il quddiem msejjah "il-bord") għamel rakkomandazzjonijiet u ta deċiżjoni ġusta u msejsa fuq kunsiderazzjonijiet rilevanti li ttiehdu wara li sar skrutinju approfondit ta' l-ilment ta' l-attur fejn, tul il-proċess ta' l-evalwazzjoni, l-attur ingħata l-fakolta' li jinstema' u jippreżenta l-provi tiegħu.

Il-Qorti tibda sabiex tosserva li mill-assjem tal-provi jirriżulta li teknikament il-bord johroġ biss rakkomandazzjoni, u mhux deċiżjoni, liema rakkomandazzjoni mbagħad tista jew tintlaqa mis-Segretarju Permanenti (Nies u Standards) bil-firma tagħha flimkien ma' dik taç-

chairperson tal-bord u ssir deċiżjoni finali¹⁸, jew inkella tiġi miċhuda. Fil-każ odjern intlaqgħet.

Il-Qorti tibda biex tinnotta li l-kwistjoni quddiemha tittratta deċiżjoni mgħotija mill-bord wara lment tal-attur. Huwa minnu li matul is-smiġħ tal-kawża il-konvenuti jargumentaw illi l-bord jagħmel rakkomandazzjonijiet u mhux jieħu deċiżjonijiet, madankollu meta wiehed janalizza il-proċedura adoperata mill-bord li tinkludi smiġħ u ġbir ta' provi u l-evalwazzjoni aħħarija tal-fatti kollha, jgħidu x'jgħidu l-konvenuti, id-deliberazzjonijiet tal-bord aktar għandhom minn natura ta' deċiżjoni milli rakkomandazzjoni. Il-Qorti hija tal-fehma illi l-firma aħħarija tas-Segretarju Permanenti (People and Standards Division) hija ntiza sabiex tkompli tissiġilla u tagħti s-saħħa amministrattiva lid-deċiżjoni tal-bord u dan sabiex jkun hemm l-implimentazzjoni da parti tad-Dipartimenti konċernati. Infatti Dr Joyce Cassar xehdet illi hija tistrieħ fuq dak li jgħid il-bord ġia la darba l-provi jkun semgħahom hu. Infatti jirriżulta li fil-każ tal-lum id-deċiżjoni li ha l-bord giet iffirmata miċ-*chairperson* tal-istess kif ukoll mis-Segretarju Permanenti (Nies u Standards).

Huwa minnu wkoll li l-bord mhuwiex qorti, u lanqas tribunal ġudizzjarju, u għalhekk m'għandux jitgħabba bil-proċedura bħall-Qorti. Madanakollu, dan ma' jfissirx li r-regoli tal-ġustizzja naturali nkluż dawk tas-smieġħ xieraq u l-ħtiġijiet proċedurali, inkluż skond l-Artikolu 469A tal-Kap. 12, ma' jestendux għalih.

Il-proviżjonijiet rilevanti ta' l-Artikolu 469A tal-Kap. 12 jaqraw hekk:

469A. (1) Hlief hekk kif provdut mod ieħor bil-liġi, il-qrati tal-ġustizzja ta' kompetenza ċivili għandhom ġurisdizzjoni biex jistharrġu l-validità ta' xi eġħmil amministrattiv jew li jiddikjaraw dak l-eġħmil null, invalidu jew mingħajr effett fil-każijiet li ġejjin biss:

(a) meta l-eġħmil amministrattiv jikser il-Kostituzzjoni;

(b) meta l-eġħmil amministrattiv ikun ultra vires għal xi raġuni minn dawn li ġejjin:

¹⁸ Ref: xhieda ta' Dr. Joyce Cassar a fol 60 sa 71.

- (i) meta dak l-egħmil jitwettaq minn awtorità pubblika li ma tkunx awtorizzata sabiex twettqu; jew
- (ii) meta l-awtorità pubblika tkun naqset milli tosserva l-prinċipji tal-ġustizzja naturali jew htigiet proċedurali mandatorji fit-twettiq tal-egħmil amministrattiv jew fid-deliberazzjonijiet ta' qabel dwar dak l-egħmil; jew
- (iii) meta l-egħmil amministrattiv jikkostitwixxi abbuż tas-setgħa tal-awtorità pubblika billi dan isir għal għanijiet mhux xierqa jew jissejjes fuq konsiderazzjonijiet mhux rilevanti;
- (iv) meta l-egħmil amministrattiv ikun imur mod ieħor kontra l-liġi.

(2) F'dan l-artikolu –

"egħmil amministrattiv" tfisser il-ħruġ ta' kull ordni, licenza, permess, warrant, deċiżjoni jew ir-rifjut għal talba ta' xi persuna li jsir minn awtorità pubblika, iżda ma tinkludix xi haġa li ssir bl-għan ta' organizzazzjoni jew amministrazzjoni interna fl-istess awtorità:

[...]

"awtorità pubblika" tfisser il-Gvern ta' Malta, magħdudin il-Ministeri u dipartimenti tiegħu, awtoritajiet lokali u kull korp magħqud kostitwit permezz ta' liġi u tinkludi Bordijiet li jkollhom awtorità bil-liġi li joħorġu warrants għall-eżerċizzju ta' xi sengħa jew professjoni.

Il-Qorti tibda sabiex tosserva illi permezz ta' l-ewwel, it-tieni, u t-tielet eċċezzjonijiet tagħhom, il-konvenuti kollha eċċepew illi l-bord, l-Avukat Ġenerali u l-Onor. Prim Ministru, is-Segretarju Permanenti (Nies u Standards), is-Segretarju Permanenti fi hdan il-Ministeru għal Ghawdex u s-Segretarju Permanenti Ewlieni fl-Uffiċju tal-Prim Ministru lkoll m'humieq il-legittimi kontraditturi f' din l-istanza u dan għaliex:

- i. il-bord m'għandux personalita' ġuridika;
- ii. ai termini tal-Artikolu 181B tal-Kap. 12, l-Avukat Ġenerali u l-Onor. Prim Ministru m'humieq legittimi kuntraditturi;
- iii. is-Segretarju Permanenti (Nies u Standrads), is-Segretarju Permanenti fi hdan il-Ministeru għal Ghawdex u s-Segretarju Permanenti Ewlieni fl-Uffiċju tal-Prim Ministru m'għandhomx il-jedd li jindagaw deċiżjoni kif mogħtija mill-bord.

Rigward il-bord u li dan mhux legittimu kontradittur għaliex m'għandux personalita' ġuridika u allura m'għandux *standi judicio* fi proċeduri legali, il-Qorti tqis li din l-eċċezzjoni timmerita appropfondiment u dan in kwantu għar-rappreżentanza ġudizzjarja tal-Gvern f'dawn il-proċeduri.

Rigward min għandu ir-rappreżentanza ġuridika tal-Gvern l-Artikolu 181B(1) u (2) tal-Kap. 12 jaqra hekk:

181B. (1) Il-Gvern għandu jkun rappreżentat fl-atti u fl-azzjonijiet ġudizzjarji mill-kap tad-dipartiment tal-gvern li jkun inkarigat fil-materja in kwistjoni:

Iżda, mingħajr preġudizzju għad-dispożizzjonijiet ta' dan l-artikolu:

(a) kawżi għall-ġbir ta' ammonti dovuti lill-Gvern jistgħu f'kull każ isiru mill-Accountant General;

(b) kawżi li jinvolvu kwistjonijiet dwar impieg jew obbligu ta' servizz mal-Gvern jistgħu f'kull każ isiru mis-Segretarju Permanenti Ewlieni;

(c) kawżi dwar kuntratti ta' provvista jew ta' appalt mal-Gvern jistgħu f'kull każ isiru mid-Direttur tal-Kuntratti.

(2) L-Avukat tal-Istat jirrappreżenta lill-Gvern f'dawk l-atti u l-azzjonijiet ġudizzjarji li minhabba n-natura tat-talba ma jkunux jistgħu jiġu diretti kontra xi wieħed jew aktar mill-kapijiet tad-dipartimenti l-oħra tal-Gvern.

Skont dan l-artikolu, allura, bħala regola l-Gvern għandu jkun rappreżentat fl-atti u fl-azzjonijiet ġudizzjarji mill-Kap tad-Dipartiment inkarigat fil-materja in kwistjoni.

L-istess artikolu jkompli billi jipprovdi illi kawżi li jinvolvu kwistjonijiet dwar impieg jew obbligu ta' servizz mall-Gvern jistgħu f'kull każ isiru mis-Segretarju Permanenti Ewlieni, iżda dan mingħajr preġudizzju għad-dispożizzjonijiet tal-istess artikolu. Dan ifisser li s-Segretarju Permanenti Ewlieni huwa persuna ġuridika li hija mogħnija bir-rappreżentanza tal-Gvern. Logikament ġia la darba huwa għandu l-fakulta li jiftaħ kawżi fejn il-materja li tkun trid tiġi mistharrġa titratta kwistjonijiet ta' impjeg jew obbligu ta' servizz mall-Gvern, allura

awtomatikament huwa il-persuna ġuridika li kontriha jridu jinfethu kawzi meta l-materja tkun dik ġia msemmija.

Il-Qorti tinnotta li fl-Artikolu preċitat jissemma biss is-Segretarju Permanenti Ewlieni u l-ebda Segretarju Permanenti ieħor. *Ubi lex voluit dixit*, u għalhekk segretarji permanenti oħra għajr għas-Segretarju Permanenti Ewlieni, ma għandhomx ir-rappreżentanza ġuridika tal-Gvern.

Rigward il-bord, dan twaqqaf bis-saħħa ta' ċirkolari mahruġa mis-Segretarju Permanenti Ewlieni. Materjalment, l-bord twaqqaf sabiex jwettaq id-deliberazzjonijiet u jagħti rakkomandazzjoni għal deċiżjoni, inkluż kif ġara f'dik li qiegħdha tiġi attakkata b'dawn il-proċeduri. Madankollu, il-bord ma' jaqax taħt id-definizzjoni ta' "awtorita` pubblika" kif definita fl-Artikolu 469A bħala li "*tfisser il-Gvern ta' Malta, magħdudin il-Ministeri u d-dipartimenti tiegħu, awtoritajiet lokali u kull korp magħqud kostitwit permezz ta' ligi*". Għalih, għalhekk, għandu jwieġeb is-Segretarju Permanenti Ewlieni.

Rigward il-konvenut, Ministeru għal Għawdex il-Qorti tqis li ma' ngiebet ebda prova dwar l-involviment ta' dan il-konvenut fil-fatti li taw lok għal din il-kawża u għalhekk tqis li dan ma hux legittimu kontradittur.

Rigward il-konvenut l-Avukat Ġenerali, f'din il-kawża l-Avukat Ġenerali ma' ġiex imħarrek iżda ġie biss notifikat bl-atti tal-kawża u dan ai termini tal-Artikolu 181B(3).

Rigward il-Prim Ministru, l-Artikolu 181B(1) huwa ċar u inekwivoku. Il-punt determinanti huwa jekk il-Prim Ministru kienx involut fl-aġir lamentat. Jekk ma' kienx, allura m'hemmx raġuni għaliex jiġi msejjah iwieġeb għall-aġir ta' terzi.

Din kienet il-linja ta' hsieb li kienet traċċjata fid-deċiżjoni mogħtija nhar id-29 ta' Ottubru, 2020 fl-ismijiet *Jimmy Magro et vs Il-Prim Ministru ta' Malta et* fejn ingħad:

Illi l-Qorti tqis li l-kwestjoni ta' min għandu jwieġeb għal xilja ta' ksur ta' jedd fundamentali tintrabat sewwa mal-għamla tal-ksur li jkun u wkoll mal-għamla ta' rimedju li jista' jingħata. Ilu zmien li l-Qrati tagħna għarf

din ir-rejalta u ghalhekk sawru d-distinzjonijiet mehtiega applikabbli ghall-bicca l-kbira mill-kazijiet. Ghalhekk, illum il-gurnata jingharfu kategoriji differenti ta` persuni li jistghu jitqiesu bhala legittimi kuntraditturi fazzjonijiet kostituzzjonali. Dawn jinqasmu fi tliet kategoriji, jigifieri (a) dawk li jridu jwiegbu direttament jew indirettament ghall-ghemil li jikser id-dritt fundamentali ta` persuna, (b) dawk li jridu jaghmlu tajjeb (billi jipprovdur rimedju xieraq) ghan-nuqqasijiet jew l-ghemejjel li bihom haddiehor jikser xi jedd fundamentali ta` xi hadd, u (c) dawk il-partijiet kollha li jkunu f`kawza meta kwestjoni ta` xejra kostituzzjonali jew konvenzjonali tqum waqt is-smigh ta` xi kawza f`qorti. Ma` dawn, u dejjem jekk ikollhom interess fil-kawza, jistghu jiddahhlu persuni ohrajn bil-ghan li jaghmlu shih il-gudizzju u jaghmluh rapprezentattiv ta` kull interess involut fil-kwestjoni, l-izjed fejn il-kwestjoni mistharrga fl-ilment tkun tolqot fil-laham il-haj xi jedd jew l-interessi taghhom u biex ikun hemm integrita` tal-gudizzju;

Illi jekk wiehed iqis kif inhuma mfassla t-talbiet tar-rikorrent f`din il-kawza, wiehed isib li dawn kollha jirrigwardaw il-fatt li l-Kummissjoni kienet qieghda tistharreg ilment maghmul dwaru u t-tfassil tar-rapport li baghtet lill-Ministru intimat. Fi kliem iehor, l-ilmenti tar-rikorrent jintrabtu kollha mal-fatt tal-procediment quddiem il-Kummissjoni. Ghalhekk, bi thaddim ta` dak li jipprovdur l-artikolu 181B tal-Kodici tal-Organizzazzjoni u Procedura Civili, ghall-ilment tieghu la ghandhom iwiegbu l-intimat Prim Ministru u lanqas lintimat Avukat tal-Istat.

Fir-rigward tal-ewwel, ma ntwera bl-ebda mod li dan kien wettaq jew ordna li titwettaq xi haga li dwarha jilminta ir-rikorrent; fil-kaz tat-tieni, lanqas ma ntwera li l-Avukat tal-Istat iddahhal jew indahal fl-ghoti ta` xi parir jew fl-uzu ta` xi diskrezzjoni dipartimentali li dwarha r-rikorrent jghid li garrab xi ksur tal-jeddijiet tieghu. Lanqas ma huwa mistenni li dawn iz-zewg intimati jaghtu lir-rikorrent xi rimedju minnu mitlub f`kaz li l-Qorti ssib li l-ilment tieghu huwa misthoqq;

Ghalkemm din id-decizjoni ngihatat f`kuntest ta' ksur ta' drittijiet fundamentali, il-principju hemm stabbilit jghodd *mutatis mutandis* ghal sitwazzjoni bhal dik tal-lum.

Il-Qorti hija konsapevoli wkoll li l-istess bord twaqqaf mill-ufficju tal-Prim Ministru tant li, kif diga gie osservat, ic-cirkolari li permezz taghha twaqqaf inharget mis-Segretarju Permanenti Ewlieni. Madanakollu, ma'

ngiebet ebda prova li turi li l-Prim Ministru kien b'xi mod involut fid-deċizjoni kkontestata, anzi, mill-provi prodotti jirrizulta ampjament li l-bord igawdi ammont ta' awtonomija. Għalhekk ma jistax ikun mistenni li l-Prim Ministru jwieġeb għat-talbiet attriċi.

L-istess iżda ma jistgħax jingħad għas-Segretarju Permanenti (*People and Standards Division*). Jirrizulta mill-provi akkwiziti li din is-Segretarju Permanenti iffirmat id-deċizjoni li wasal għaliha il-bord. Din il-Qorti hija tal-fehma li firma f'dokument ma hix biss daqqa ta' pinna li ma tfigg xejn. Dik id-daqqa ta' pinna tissenjala l-fatt illi l-awtur tagħha qara' d-dokument u qabel pjenament mall-kontenut u għalhekk irrenda ruħu parteċipi u kompliċi. Għaldaqstant din il-konvenuta hija legittimu kontradittur.

Tenut kont ta' dan kollu din il-Qorti tosserva li mit-talbiet jorog ċar li l-ilment tal-attur f'din l-istanza huwa bbażat fuq is-subinċizi (1)(b) (ii), (iii) u (iv) tal-Artikolu 469A.

Hekk kif ingħad fid-deċizjoni mogħtija nhar it-12 ta' Dicembru, 2011 fl-ismijiet *Said International Limited vs Bank Centrali ta' Malta*:

Dwar din l-azzjoni, din il-Qorti (diversament presjeduta) [PA/JRM] qalet hekk fis-sentenza tagħha tal-1 ta' Marzu 2004 fil-kawza "Lawrence Borg noe vs Gvernatur tal-Bank Centrali ta' Malta" li kienet konfermata b'sentenza tal-Qorti tal-Appell fid-9 ta' Marzu 2007 -

*Illi lllum huwa accettat li l-azzjoni għal stharrig gudizzjarju msemmija fl-artikolu 469A tal-Kapitolu 12 tal-Ligijiet ta' Malta hija mahsuba biex tagħti rimedju lill-individwu dwar l-imgieba tal-awtorita' pubblika fil-konfront tiegħu. Is-setgha li tingħata mill-imsemmi artikolu lill-Qorti fil-kompetenza tagħha civili dwar għemil amministrattiv hija jew (a) dik li tistharreg is-siwi ta' dak l-għemil jew (b) li tiddikjarah ma jiswiex jew mingħajr ebda effett. Dan tista' tagħmlu meta l-għemil jikser il-Kostituzzjoni jew meta jkun sar lil hinn mis-setgha ta' min wettqu (*ultra vires*). F'din l-aħhar ipotezi, dan l-eccess ta' setgha jista' jirrizulta meta l-att isir minn awtorita' pubblika li ma tkunx awtorizzata twettqu, jew meta dik l-awtorita', għalkemm ikollha setgha twettaq dak l-għemil, tkun naqset li thares il-principji ta' gustizzja naturali jew htiega procedurali li tabilfors*

trid thares qabel ma tasal ghal dak l-ghemil, jew jekk l-ghemil jikkostitwixxi abbuz tas-setgħa ta' dik l-awtorita' billi jsir għal xi għan mhux xieraq jew fuq konsiderazzjoni irrilevanti, jew meta dak l-ghemil imur b'kull mod iehor li jkun kontra l-ligi. Bil-kelma "ghemil", il-ligi tifhem ukoll caħda jew rifjut ta' talba li ssir minn persuna lil xi awtorita' pubblika ;

Illi din l-impostazzjoni tal-azzjoni tabilfors tnissel il-htiega li l-Qorti tqis x'tip ta' stharrig għandha tagħmel skond il-ligi dwar l-ghemil tal-Bank imħarrek. Tali ezercizzju huwa wiehed li jmiss l-aspetti sostantivi tal-kawza prezenti. Illum il-gurnata, l-azzjoni ta' stharrig gudizzjarju ta' għemil amministrattiv tinsab imfissra u delinejata espressament fis-sistema procedurali tagħna u l-Qorti hija marbuta li timxi mal-parametri li l-ligi tipprovdix għal din l-għamla ta' stharrig, sakemm il-ligi nnifisha ma tipprovdix mod. Wahda minn dawn il-limitazzjonijiet hija li l-ilment imressaq jew ir-rimedju mitlub ma jkunx jista' jinkiseb mod iehor amministrattivament quddiem qorti jew tribunal iehor kif provdut mil-ligi. Fil-kaz li għandha quddiemha l-Qorti, ma ntweriex li l-kumpannija attrici kellha rimedju iehor procedurali jew statutorju għall-ilment tagħha jekk mhux quddiem din il-Qorti u b'din l-għamla ta' azzjoni [...]

Is-subinċiż (ii) tal-inċiż (1)(b) tal-Artikolu 469A:

Skond dan is-subinċiż, l-egħmil amministrattiv ikun *ultra vires* meta l-awtorita' pubblika tkun naqset milli tosserva l-prinċipji tal-gustizzja naturali jew htigiet procedurali mandatorji fit-twettiq ta' l-egħmil amministrattiv jew fid-deliberazzjonijiet ta' qabel dwar dak l-egħmil.

Hekk kif intqal fid-deċiżjoni preċitata *Said International Limited vs Bank Centrali ta' Malta*:

Fid-dritt amministrattiv ta' pajjizna, li huwa fondat fuq il-ligi Ingliza (ara "Cassar Desain vs Forbes noe" - Qorti ta' l-Appell - 7 ta' Jannar 1935 u "Lowell et vs Caruana et" - Prim'Awla tal-Qorti Civili - 14 ta' Awwissu 1972) kemm il-prinċipju tal-judicial review kif ukoll il-prinċipji tal-gustizzja naturali kienu ilhom jigu applikati ferm qabel mal-Parlament Malti għamel ligijiet ad hoc sabiex jirregola l-materja. Dan seħh għaliex il-Qrati Maltin kienu affermaw illi fejn tkun tirrizulta lacuna fid-Dritt Pubbliku (u d-Dritt Amministrattiv huwa fergħa tad-Dritt Pubbliku) għandha tapplika l-Ligi Ingliza. Huwa risaput li l-prinċipji tal-gustizzja

naturali huma daww il-principji minimi li ghandhom ikunu osservati waqt proceduri anke ta' entita' amministrattiva illi ghandha l-kompitu li tiddeciedi dwar fatti li fuqhom imbaghad ghandha l-poter li tiehu decizionijiet li jaffettwaw id-drittijiet tal-persuna. Il-principju audi alteram partem jirrikjedi li qabel ma tittiehed decizjoni amministrattiva fil-konfront ta' persuna, dan ta' l-ahhar mhux biss ghandu jigi mgharraf, izda ghandu jinghata l-oppportunita' li jghid tieghu, fuq kollox jinghata widen tassew ghal dak li ghandu xi jghid, u fl-istess waqt jinghata l-oppportunita' li jiddefendi l-kaz kif inhu xieraq.

Fid-decizjoni mogħtija nhar il-21 ta' Mejju, 2009 fl-ismijiet **Borg vs l-Awtorita' dwar it-Trasport Pubbliku** ingħad hekk dwar il-principji tal-gustizzja naturali:

*Bil-kemm ghandu jinghad li l-htiega li t-tribunal jew awtoritajiet amministrattivi jharsu b'mod skrupoluz it-thaddin ta' dawn il-principji hija wahda li m'ghandux ikun hemm disposizzjoni espressa tal-ligi sabiex wiehed japplikaha. It-tharis ta' dawn il-principji fit-tmexxija tal-amministrazzjoni pubblika ghandu jkun il-kejl minimu li jiggarrantixxi t-trasparenza u s-siwi tal-egħmil amministrattiv. Ghall-kuntrarju in-nuqqas ta' tharis ta' dawn il-principji jwassal għall-irritwalita' tal-egħmejjel hekk imwettqa u għat-thassir tagħhom." (ara wkoll – "**Debono vs Phoenicia Systems Ltd**" – Appell Inferjuri – 19 ta' Mejju 2004).*

Fid-decizjoni mogħtija nhar l-14 ta' Ottubru, 2004 fl-ismijiet **A & J Ta' Miema Ltd vs Kummissarju tat-Taxxa fuq il-Valur Mizjud** deciza minn mil-Qorti Kostituzzjonali kien ippreçizat li:

Ovvjament, il-principju audi alteram partem, ma jfissirx li l-parti milquta trid bil-fors tinstema', izda li tinghata l-oppportunita' tressaq il-kaz tagħha.

Apparti l-principji tal-gustizzja naturali, id-disposizzjoni titkellem ukoll dwar htigiet procedurali mandatorji fit-twettiq ta' l-egħmil amministrattiv.

Fid-decizjoni tal-1985 tal-*House of Lords* fil-kawża **Council of Civil Service Unions and Others v. Minister for the Civil Service**, ingħad hekk minn Lord Diplock –

“I have described the third head as ‘procedural impropriety’ rather than failure to observe basic rules of natural justice or failure to act with procedural fairness towards the person who will be affected by the decision. This is because susceptibility to judicial review under this head covers also failure by an administrative tribunal to observe procedural rules that are expressly laid down in the legislative instrument by which its jurisdiction is conferred, even where such failure does not involve any denial of natural justice.”

L-ilment ta’ l-attur taht dan is-sub-inċiż huwa li l-konvenuti ma tawhx l-opportunita’ sabiex jagħmel il-każ tiegħu u jagħti l-ispjegazzjonijiet tiegħu.

Il-Qorti ma’ taqbilx ma dan u dan fuq skorta ta’ provi migjuba quddiemha.

Il-Qorti tibda sabiex tosserva li fuq ammissjoni tiegħu stess, l-attur jiddeskrivi fix-xhieda tiegħu kif huwa ntab tal jimla formula bl-ilment tiegħu u ntab ukoll jinzel Malta għal seduta tal-bord.¹⁹

Apparti dan, il-Qorti tagħmel ukoll referenza ampja għax-xhieda mogħtija minn James Pearsall²⁰ inkluż in kontro-eżami ²¹ fejn dan jgħid li sabiex jasal għad-deċiżjonijiet tiegħu l-bord jimxi maċ-ċirkulari OPM 24/2017. Jispjega wkoll li l-bord ikun semgħa lir-rikorrenti (l-attur) u jkun ukoll tah kull opportunita’ jressaq dokumenti. Izid li filfatt l-attur kien ipprezenta affidavit kif ukoll id-dokumenti kollha li deħrlu li kienu importanti għal każ tiegħu. Kien hemm ukoll Dr. Joyce Cassar²² li xehdet li l-bord jibgħat għax-xhieda, jinvestiga u janalizza l-każ.

Il-Qorti kif awtorizzata mill-partijiet bil-verbal tat-3 ta’ Gunju, 2022 rreferiet ukoll għaċ-ċirkulari OPM 24/2017 li tindika l-proċedura li għandu jsegwi l-bord meta jkun qed jinvestiga lment li jasal quddiemu u ssib li, mill-assjem tal-provi quddiemha, jirrizulta ampjament li l-bord, appartu li onora’ il-prinċipji tal-gustizzja naturali, irrispetta wkoll il-ħtiġijiet proċedurali mandatorji fit-twettiq tal-poteri u l-obbligi tiegħu.

¹⁹ Ref, *inter alia*, ix-xhieda tal-attur tal-4 ta’ Frar, 2022 in kontro-eżami.

²⁰ A fol 46 sa 58.

²¹ A fol 58 sa 59.

²² A fol 60 sa 71.

Għalhekk ma jistax jingħad li dawn il-principji, inkluż dak tal-*audi alteram partem* ġew mittiefsa bi preġudizzju ta' l-attur u dan tenut kont ukoll tal-fatt li, fl-aħħar mill-aħħar, anke fuq l-iskorta ta' ġurisprudenza ċċitata, il-Qorti ma' tasalx għal konvinċiment li fit-twettieq ta' l-obbligi u l-poteri tal-bord bilfors irid ikun hemm xi proċeduri twal u sottomissjonijiet fit-tul. Anzi, jirriżulta li l-istabbiliment ta' bordijiet bħal dak mertu tal-kawża odjerna huwa fil-fatt eżrcizzju mmirat lejn l-ispeditezza.

Is-subinċiż (iii) tal-inċiż (1)(b) tal-Artikolu 469A:

Skond dan is-subinċiż, l-egħmil amministrattiv ikun *ultra vires* meta dan jikkostitwixxi abbuż tas-setgħa ta' l-awtorita' pubblika billi dan isir għal għanijiet mhux xierqa jew jissejjes fuq konsiderazzjonijiet mhux rilevanti.

Fis-sentenza preċitata ingħad ukoll:

Fil-kuntest ta` din id-disposizzjoni, jidhol l-element ta` dak li huwa "ragonevoli" (reasonableness) u li għandu jkun segwit mill-awtorita' pubblika meta tiddeciedi jew tezercita d-diskrezzjoni tagħha.

L-awtur **Wade** ("**Administrative Law**") jikkumenta hekk:

A person in whom is vested a discretion must exercise his discretion upon reasonable grounds. A discretion does not empower a man to do what he likes merely because he is intended to do so – he must not in the exercise of his discretion do what he likes but what he ought. In other words, he must by the use of his reason ascertain and follow the course which reason directs. He must act reasonably.

Hawnhekk tqum il-kwistjoni dwar *the legal standard of reasonableness* li huwa meħtieġ sabiex jiġi sodisfatt dak ir-rekwiżit għax, kif jikkumenta l-istess awtur, *virtually all administrative decisions are rational in the sense that they are given for intelligible reasons but the question then is whether they measure up to the legal standard of reasonableness ... within the bounds of legal reasonableness is the area in which the deciding authority has genuinely free discretion. If it passes those bounds, it acts ultra vires.*

Ġie konsistentement ritenut illi sabiex decizjoni titqies raġjonevoli jeħtieġ li tkun ibbażata fuq kriterji oġġettivi (*Dingli et vs Kontrollur tad-Dwana et* – Appell – 27 ta’ Marzu 2009 u *Dalli vs Sollars et* – PA/RCP – 20 ta’ Ottubru 2009).

Lord Greene MR fid-decizjoni mogħtija fl-ismijiet *Associated Provincial Picture Houses Ltd. v. Wednesbury Corporation* [1948] 1 KB 223 jgħid hekk:

It is true that the discretion must be exercised reasonably. Now what does that mean? Lawyers familiar with the phraseology commonly used in relation to exercise of statutory discretion often use the word ‘unreasonable’ in a rather comprehensive sense. It has frequently been used and is frequently used as a general description of the things that must not be done. For instance, a person entrusted with a discretion must, so to speak, direct himself properly in law. He must call his own attention to the matters which he is bound to consider. He must exclude from his consideration matters which are irrelevant to what he has to consider. If he does not obey those rules, he may truly be said, and often is said, to be acting ‘unreasonably.’ Similarly, there may be something so absurd that no sensible person could ever dream that it lay within the power of the authority. Warrington LJ in Short v Poole Corporation [1926] Ch 66 at 90, 91 gave the example of the red-haired teacher dismissed because she had red hair. That is unreasonable in one sense. In another sense it is taking into consideration extraneous matters. It is so unreasonable that it may be described as being done in bad faith; and, in fact, all these things run into one another.

Dwar irrelevant considerations Lord Esher MR fil-kawza *R. vs St. Pancras Vestry* (1890) qal hekk:

They must fairly consider the application and not take into account any reason for their decision which is not a legal one. If people who have to exercise a public duty by exercising their discretion take into account matters which the courts consider not to be proper for the exercise of their discretion, then in the eye of the law they have not exercised their discretion.

Jigi ritenut li x-xogħol tal-Qorti mhuwiex li sservi ta’ appell jew ta’ revizjoni tad-decizjoni tal-bord iżda li tqis biss jekk id-decizjoni li ha l-istess bord taqax fil-parametri tal-liġi inkluz, fl-isfond tas-subinċiż (iii)

tal-inciz (1)(b) tal-Artikolu 469A, billi ma' tkunx decizjoni li tikkostitwixxi abbuż tas-setgħa tal-bord liema abbuż jirrizulta meta u jekk id-decizjoni tkun issejjet fuq konsiderazzjonijiet mhux rilevanti.

Fid-decizjoni mogħtija nhar il-11 ta' Mejju, 2010 fl-ismijiet *Fava pro et noe vs Supretendent tas-Sahha Pubblika noe et*, Il-Qorti tal-Appell esprimiet il-ħsieb tagħha bl-aktar mod ċar:

F'kaz li l-qrati ordinarji jigu mitluba jistharrgu għemil amministrattiv, il-kompetenza tagħhom hi limitata biex tordna li tittiehed decizjoni jew biex thassar dik l-istess decizjoni, pero` ma jaslu qatt biex huma stess jieħdu d-decizjoni f'lok l-awtorita` kompetenti. Jekk ligi tvesti diskrezzjoni f'xi awtorita`, hija dik l-awtorita` li trid tuza dik id-diskrezzjoni u tiehu d-decizjoni; jekk id-decizjoni li tittiehed tigi mhassra, il-kwistjoni tigi rimessa mill-gdid lill-awtorita` biex dik tiehu d-decizjoni tagħha kif suppost u fit-terminu tal-kunsiderazzjonijiet kollha rilevanti.

Din il-Qorti għalhekk ma' tistax tissostitwixxi d-diskrezzjoni tal-bord iżda trid tqis jekk fiċ-ċirkustanzi kollha tal-każ id-decizjoni li nġhatat kienitx raġjonevoli u jekk, fl-għoti tagħha, ġewx ikkunsidrati kriterji oġġettivi u rilevanti.

Din il-Qorti hija konvinta li f'dan il-każ, il-bord wasal għad-decizjoni tiegħu wara li qies l-ilment ta' l-attur b'mod diliġenti u kkunsidra dawk il-fatturi u provi rilevanti kif inġiebu quddiemu mill-istess attur b'mod raġjonevoli.

Il-Qorti tosserva li skont il-provi miġjuba quddiemha l-attur għamel talba speċifika għal *time off in lieu* wara li skont huwa ħadem għal snin twal kemm fil-grad tiegħu kif ukoll fi grad għola minn tiegħu. Dan ma' ġiex ikkontestat mill-attur, anzi, ġie ammess minnu wkoll fl-affidavit tiegħu a fol 6 sa 7.

Il-Qorti tapprezza li r-regoli kkunsidrati mil-bord u applikabbli għal każ odjern rigward l-applikazzjoni tat-*time off in lieu*, kienu dawk enunċjati fil-*Public Service Management Code* li jirregola l-uffiċjali pubbliċi. Dawn ir-regoli huma ċari fis-sens illi l-kumpens fil-forma ta' *time off in lieu* jingħata biss meta jkun hemm *overtime* u l-impjegat konċernat jitlob li minn f'lok h'as fi flus għal *overtime* jingħata sigħat barra mix-xogħol.

Fil-każ odjern l-attur jgħid li huwa hadem kemm fil-grad tiegħu kif ukoll fi grad għola minn dak miżmum minnu, u kien għalhekk li vvanta t-talba quddiem il-bord għal *time off in lieu*. Quddiem din il-Qorti, Dr. Joyce Cassar, is-Segretarju Permanenti (Nies u Standards) xehedet, li l-attur ma' talabx għal kumpens għax-xogħol li għamel iżda talab li jingħata *time off in lieu*, li kienet talba li tmur lill'hemm min dak li kellha tkun it-talba tiegħu. Tgħid li t-talba tiegħu setgħet tiġi milqugħha li kieku huwa gab il-prova li hadem *overtime*. Tgħid li din il-prova ma ngabitx u li l-attur talab għal *time off in lieu* għal xogħol li għamel waqt il-ħin tax-xogħol regolari tiegħu u għalhekk it-talba tiegħu kif ressaqaha hu ma ntlagħhetx.

Il-Qorti tosserva wkoll li mix-xhieda konsistenti li nstemgħet quddiemha rriżulta li l-attur tassew setgħa kien qiegħed ikopri xi rwoli li jaqaw fi grad għola minn dak tiegħu. Dan stante li huwa, bħala *Senior Clerk*, kien fi grad klerikali u amministrattiv, grad li fil-fatt daħal fih wara l-mewt ta' l-okkupant tal-post qablu, Thomas Sacco, mentri kien qed jagħmel ukoll xi xogħol li kien jaqa' fil-kariga ta' *Supervisor/Foreman* li jaqa' fil-grad tekniku, u dan wara li l-persuna li kienet qabel ingaġġjata f' dan il-grad, ossia Coronato Sacco, rtira.²³

Jidher li d-diżgwid bejn il-partijiet qiegħed fil-fatt li filwaqt li l-attur jgħid li huwa kien qiegħed ikopri r-rwol ta' *Supervisor/Foreman* fl-intier tiegħu, il-konvenuti jgħidu li dan mhux minnu u li l-parti ta' dan ir-rwol li kien qiegħed ikopri l-attur kienet minima tant li l-attur lanqas *overtime* ma kien jagħmel sabiex ilaħħaq kemm mal-kariga fil-grad ufficjali tiegħu kif ukoll ma' xi xogħol ulterjuri.

Infatti, il-konvenuti jiggustifikaw id-deċizjoni tal-bord li l-attur ingħata l-kumpens ta' € 2000 billi jinsistu li għalkemm l-attur tassew kopra parti minn rwol li jmur lill'hemm mil-grad tiegħu, dan għamlu b' manjiera limitata, matul il-ħin tax-xogħol tiegħu, u mingħajr ma' kopra dak il-grad kompletament.

²³ Il-Qorti hawnhekk tirrelewa li fix-xhieda ta' Saviour Tabone tad-9 ta' Lulju, 2021 u dik ta' Joseph Xiberras tal-5 ta' Novembru, 2021 setgħa kien hemm xi ffit ta' konfuzjoni fejn dawn qalu li l-attur kopra zewg rwoli addizzjonali. Mid-deskrizzjoni li jagħtu ta' dawn iz-zewg rwoli jirriżulta fil-fatt car li rwol minnhom, dak li kien qabel ta' Thomas Sacco, l-attur hadu *over* kompletament wara mewt Sacco, meta fil-fatt gie mpjegat hu. Mentri mir-rwol l-iehor, dak li kien qabel ta' Coronato Calleja, l-attur kien qed ikopri xi parti zghira – kif jammettu r-rapprezentanti tal-konvenuti stess.

Di piu` Dr. Joyce Cassar ikkonfermat ukoll li għalkemm il-bord sab li l-attur tassew għamel xi xogħol il-fuq mill-grad tiegħu, it-talba tiegħu għal kumpens kif kalkolat fid-dokumenti miġjuba quddiem din il-Qorti ma' setgħet qatt tintlaqa' mil-bord kieku din saret ukoll quddiemu u dan anke minhabba l-fatt li bil-mod kif l-attur għamel il-kalkoli tiegħu fid-dokumenti miġjuba quddiem il-Qorti sabiex jilmenta mid-deċiżjoni tal-bord il-kalkoli li għamel jiksru r-regolamenti tas-salarji taċ-ċivil.²⁴

Gie anke spjegat għas-sodisfazzjon ta' din il-Qorti li t-talba kif magħmulha mill-attur giet meqjusa tenut kont tal-minimu u l-massimu tal-kumpens li setgħa jingħata lill-attur wara li nstab li dan kellu raġun b'mod limitat, u cioè` billi sar eżami komparattiv bejn it-talba ta' l-attur ma dik ta' persuna oħra li lmentat li kienet qed tagħmel xogħol li jeċċedi l-grad tagħha u nstabet li kienet tassew qed tagħmel dan fl-intier tal-pożizzjoni tal-grad għola.

Il-Qorti tosserva wkoll li skont iċ-ċirkolari UPM 24/2017 il-bord ma' seta' qatt jieħu konjizzjoni u jinvestiga allegati ngustizzji li jmorru lura għal iżjed minn seba' (7) snin qabel Marzu 2013 u għalhekk, il-kalkoli kif maħduma mill-attur tal-ammont li skontu kien misthoqq lilu, li fil-fatt imorru lura għal 1998,²⁵ qatt ma' setgħu ġew ikkunsidrati mil-bord.²⁶

Il-Qorti hija għalhekk konvinta li fl-indaġni tiegħu fil-mertu tal-ilment tal-attur, il-bord qies l-ilment ta' l-attur b'mod ekwu u diligenti u kkunsidra dawk il-fatturi u provi rilevanti kif ingiebu quddiemu mill-istess attur b'mod raġjonevoli.

Is-subinċiż (iv) tal-inċiż (1)(b) tal-Artikolu 469A:

Skond dan is-subinċiż, l-egħmil amministrattiv ikun *ultra vires* meta jkun imur mod ieħor kontra l-liġi.

²⁴ Ara wkoll ix-xhieda ta' Dr. Myrna Azzopardi mogħtija nahr l-4 ta' Frar, 2022.

²⁵ Ara t-tabella mal-affidavit tiegħu a fol 7.

²⁶ Ref, xhieda ta' James Persall a fol 46 sa 58.

Din l-allegazzjoni ta' l-attur mhix fondata għaliex hekk kif gie konkluz minn din il-Qorti fil-paragrafi preċedenti, jirrizulta li l-bord ibbaża d-deċiżjoni tiegħu fuq il-provi miġjuba quddiemu u l-obbligi mposti fuqu.

Deċide:

Għaldaqstant, in vista tal-premess u għar-raġunijiet kollha hawn mogħtija din il-Qorti qiegħdha taqta' u tiddeċiedi din il-kawża billi filwaqt illi tiddisponi mill-eċċezzjonijiet tal-konvenuti konformement ma' dak hawn fuq deċiż, tichad it-talbiet attriċi in toto.

Bl-ispejjeż a karigu ta' l-attur.

(ft.) Dr. Brigitte Sultana

Maġistrat

(ft.) Daniel Sacco

Deputat Reġistratur

Vera Kopja

Għar-Reġistratur